

Latitū

Kainō a ‘o au wale nō ka i ‘ike
I nā latitū a‘o ia aupuni
A eia kā he nui loa a he lehulehu
Nā pailaka o ia awa kū moku ē

Loko ‘ino maoli nō ho‘i ‘oe e ke hoa
Ko lilo ‘ana i ka ulaia
Aloha ‘ole nō ho‘i ‘oe i nei kupu‘eu
E ‘au kū hele nei i ka moana

E kuhi ana paha ‘oe a e nalo ana
Kāu hana hō‘eha‘eha na‘au
I ka nalo ana a‘e o ku‘u maka
Lawa pono iho ai ko makemake

Aia i mua ku‘u nui kino
Aia i hope ku‘u ho‘oilina
I ‘ane‘i ho‘i au ‘eha ka mana‘o
I ka lohe ‘ana mai ua heo ‘oe